

DIGRIET TAL-QORTI TAL-ĠUSTIZZJA (It-Tmien Awla)

tas-16 ta' Novembru 2010*

Fil-Kawża C-73/10 P,

li għandha bħala suġġett appell skont l-Artikolu 56 tal-Istatut tal-Qorti tal-Ġustizzja tal-Unjoni Ewropea, ippreżentat fit-8 ta' Frar 2010,

Internationale Fruchtimport Gesellschaft Weichert GmbH & Co. KG, stabbilita f'Hamburg (il-Ġermanja), irrappreżentata minn A. Rinne, avukat, S. Kon u C. Humpe, solicitors, kif ukoll C. Vajda, QC,

appellanti,

il-parti l-oħra fil-kawża li hija:

Il-Kummissjoni Ewropea, irrappreżentata minn M. Kellerbauer u A. Biolan, bħala aġenti, b'indirizz għan-notifika fil-Lussemburgu,

konvenuta fl-ewwel istanza,

* Lingwa tal-kawża: l-Ingliż.

IL-QORTI TAL-ĠUSTIZZJA (It-Tmien Awla),

komposta minn K. Schiemann, President tal-Awla, C. Toader u A. Prechal (Relatur),
Imħallfin,

Avukat Ġenerali: E. Sharpston,
Reġistratur: A. Calot Escobar,

wara li semgħet lill-Avukat Ġenerali,

tagħti l-prezenti

Digriet

- ¹ Permezz tal-appell tagħha, Internationale Fruchtimport Gesellschaft Weichert GmbH & Co. KG titlob l-annullament tad-digriet tal-Qorti tal-Prim'Istanza tal-Komunitajiet Ewropej (li issa saret il-Qorti Ġenerali), tat-30 ta' Novembru 2009, Internationale Fruchtimport Gesellschaft Weichert vs Il-Kummissjoni (T-2/09 iktar 'il quddiem id-“digriet appellat”), li permezz tiegħu hija ċaħdet, bħala manifestament inammissibbli, ir-rikors tagħha għall-annullament tad-Deciżjoni tal-Kummissjoni C(2008) 5955 finali, tal-15 ta' Ottubru 2008, dwar proċedura skont l-Artikolu 81 KE

(Każ COMP/39.188 — Banana) (iktar 'il quddiem id-“deċiżjoni kkontestata”), minħabba li dan ir-rikors ġie ppreżentat wara li skada t-terminu stabbilit.

Il-fatti li wasslu għall-kawża u l-proċedura quddiem il-Qorti Ġenerali

- 2 L-appellanti hija soċjetà in akkomandita skont id-dritt Ġermaniż.

- 3 Fil-21 ta' Ottubru 2008, hija ġiet innotifikata bid-deċiżjoni kkontestata, li permezz tagħha l-Kummissjoni tal-Komunitajiet Ewropej ikkonstatat li diversi impriżi, fosthom l-appellanti, kisru l-Artikolu 81 KE billi pparteċipaw fi prattika miftiehma dwar il-koordinazzjoni, f'parti mis-suq komuni, tal-prezzijiet ta' referenza tal-banana u imponiet multi fuq l-imsemmija impriżi.

- 4 Fresh Del Monte Produce Inc. (iktar 'il quddiem “Del Monte”) ġiet ikkundannata flimkien u *in solidum* mal-appellanti għall-ħlas tal-multa imposta fuq din tal-aħħar, minħabba l-fatt li, matul il-perijodu meta l-appellanti pparteċipat fil-ksur, Del Monte kienet teżerċita influwenza deċiżiva fuqha. Permezz tar-rikors ippreżentat fil-31 ta' Diċembru 2008, Del Monte ppreżentat rikors għal annullament kontra d-deċiżjoni kkontestata quddiem il-Qorti Ġenerali. F'din il-kawża, attwalment pendenti, l-appellanti thalliet tintervjeni insostenn ta' Del Monte permezz tad-digriet tas-17 ta' Frar 2010, Fresh Del Monte Produce vs Il-Kummissjoni (T-587/08).

- 5 Permezz ta' faks li wasal fir-registru tal-Qorti Ġenerali fit-2 ta' Jannar 2009, l-appellanti baghtet kopja tar-rikors għall-annullament tad-deċiżjoni inkwistjoni, li l-oriġinali tiegħu gie ddepożitat fl-imsemmi registru fid-9 ta' Jannar suċċessiv.
- 6 Meta giet informata, b'ittra tar-registratur tal-Qorti Ġenerali tal-4 ta' Frar 2009, li r-rikors tagħha ma kienx gie pprezentat fit-terminu previst fl-Artikolu 230 KE, l-appellanti, b'ittra tal-20 ta' Frar segwenti, iddepożitat osservazzjonijiet dwar in-natura tardiva tal-prezentata tar-rikors tagħha u talbet deroga tat-terminu.
- 7 L-appellanti ssostni f'dan ir-rigward li l-prezentata tardiva tal-imsemmi rikors tirriżulta minn interpretazzjoni żbaljata tar-Regoli tal-Proċedura tal-Qorti Ġenerali mir-rappreżentanti tagħha. Iktar preċiżament, hija pprovdiet, fl-anness għall-osservazzjonijiet tagħha, ix-xhieda ta' wiehed mir-rappreżentanti tagħha, li tgħid li tliet kollaboraturi ta' din tal-aħħar qiesu *in bona fide* li t-terminu għall-prezentata kien jiskadi, skont qari flimkien tal-Artikolu 101(1)(a) u (2) kif ukoll tal-Artikolu 102(2) tal-imsemmi regolament, fit-2 ta' Jannar 2009.
- 8 L-appellanti ressqet ukoll diversi argumenti li jiġġustifikaw li, minkejja l-prezentanta tardiva tar-rikors tagħha, il-Qorti Ġenerali tiddikkjara r-rikors ammissibbli.
- 9 B'hekk, qabel kollox hija ssostni li f'każ ta' inammissibbiltà tar-rikors hija ġġarrab ingustizzja u dannu sostanzjali.
- 10 Sussegwentement, hija sostniet li t-terminu kien għadu kemm skada u li teżisti spjegazzjoni għall-prezentata tardiva tar-rikors tagħha. Barra minn hekk, skont l-appellanti, l-ammissibbiltà tar-rikors ma twassal għal ebda preġudizzju tal-prinċipju ta' ċertezza legali u ma tippregudikax lill-Kummissjoni.

- 11 Fl-aħħar nett, l-appellanti sostniet li, fi kwalunkwe każ, il-prinċipju ta' proporzjonalità u ta' dritt għal aċċess għal qorti, iggarantit mill-Artikolu 6 tal-Konvenzjoni Ewropea għall-protezzjoni tad-Drittijiet tal-Bniedem u l-Libertajiet Fundamentali, iffirmata f'Ruma fl-4 ta' Novembru 1950 (iktar 'il quddiem il-“KEDB”), huwa bbażat fuq il-prinċipju ta' ċertezza legali, li ġie rrikonoxxut, b'mod partikolari fid-dritt tal-proċedura kriminali fil-Ġermanja u fir-Renju Unit.

Id-digriet appellat

- 12 Permezz tad-digriet appellat, il-Qorti Ġenerali ċaħdet ir-rikors bhala inammissibbli minhabba li ma ġiex ipprezentat fit-terminu previst.
- 13 Il-Qorti Ġenerali qabel kollox ikkonfermat, fil-punti 10 sa 17 ta' dan id-digriet, in-natura tardiva tar-rikors, wara li kkonstatat li, skont il-hames paragrafu tal-Artikolu 230 KE, tal-Artikolu 101(1)(a) u (b) u (2), kif ukoll l-Artikolu 102(2) tar-Regoli tal-Proċedura tal-Qorti Ġenerali, it-terminu sabiex jiġi pprezentat dan ir-rikors kien beda jiddekorri fit-22 ta' Ottubru 2008 u skada fil-31 ta' Diċembru 2008 f'nofsillejl, fejn huwa inkluz ukoll it-terminu għal raġuni ta' distanza.
- 14 Sussegwentement, il-Qorti Ġenerali, fil-punti 20 sa 23 tad-digriet appellat, ma laqghetx l-argument tal-appellanti intiż sabiex jiġġustifika l-prezentata tardiva tar-rikors tagħha.
- 15 Fl-ewwel lok, il-Qorti Ġenerali fakkret, fl-imsemmi punt 20, li, skont il-ġurisprudenza tal-Qorti tal-Ġustizzja, jista' jkun hemm deroga għall-applikazzjoni tal-liġijiet Komunitarji fir-rigward tat-termini tal-proċedura biss fil-każ ta'

ċirkustanzi eċċezzjonali, każijiet fortuwiti jew forza maġġuri, skont it-tieni paragrafu tal-Artikolu 45 tal-Istatut tal-Qorti tal-Ġustizzja, peress li l-applikazzjoni stretta ta' dawn ir-regoli tissodisfa l-htieġa ta' ċertezza legali u l-bżonn li tiġi evitata kull diskriminazzjoni jew trattament arbitrarju fl-amministrazzjoni tal-ġustizzja.

- 16 Il-Qorti Ġenerali rrelevant fil-punt 21 tad-digriet appellat, minn naħa, li f'dan il-każ, l-appellanti ma kienet la stabbiliet u lanqas invokat l-eżistenza ta' każ fortuwitu jew ta' każ ta' forza maġġuri. Min-naħa l-oħra, il-Qorti Ġenerali ddeċidiet li, minkejja li meta invokat l-interpretazzjoni żbaljata tad-dispożizzjonijiet tar-regolament tar-Regoli tal-Proċedura tal-Qorti Ġenerali mir-rappreżentanti tagħha, l-appellanti riedet tuża żball skużabbli li jiġġustifika deroga għall-applikazzjoni tal-legiżlazzjoni dwar it-termini applikabbli f'dan il-każ, peress li din il-legiżlazzjoni, skont il-ġurisprudenza, ma tirrappreżentax diffikultà ta' interpretazzjoni partikolari, b'mod li l-eżistenza ta' żball skużabbli min-naħa tal-appellanti li jiġġustifika deroga għall-applikazzjoni tal-imsemmija legiżlazzjoni ma tistax tiġi rrikonoxxuta.
- 17 Fit-tieni lok, il-Qorti Ġenerali fakkret, fil-punt 22 tad-digriet appellat, li mill-ġurisprudenza tal-Qorti tal-Ġustizzja jirriżulta li, fin-nuqqas ta' preċiżazzjoni espressa, l-ordinament ġuridiku Komunitarju ma għandux l-intenzjoni, bħala regola, li jiddefinixxi l-kwalifiki tiegħu billi jispira ruħu minn ordinamenti ġuridici nazzjonali u kkonkludiet li jaqbel li ma jintlaqgħux l-argumenti tal-appellanti bbażati fuq id-dritt tal-proċedura kriminali fil-Ġermanja u fir-Renju Unit.
- 18 Fit-tielet lok, fil-punt 23 tad-digriet appellat, inkwantu l-appellanti għandha d-dritt għal protezzjoni ġuridika effettiva, il-Qorti Ġenerali ddeċidiet li dan id-dritt kien gie protett b'mod adegwat mill-possibbiltà, għall-appellanti, li tippreżenta rikors kontra l-att li johlqilha preġudizzju fit-terminu previst mill-Artikolu 230 KE u ma huwiex affettwat mill-applikazzjoni stretta tal-legiżlazzjoni Komunitarja li tikkonċerna t-termini tal-proċedura. Il-Qorti Ġenerali kkonkludiet li la d-dritt ta' aċċess għal

qorti u lanqas il-prinċipju ta' proporzjonalità ma jiġġustifika deroga għall-imsemmi terminu fid-dawl taċ-ċirkustanzi allegatament eċċezzjonali invokati f'dan il-każ.

It-talbiet tal-partijiet

¹⁹ Permezz tal-appell tagħha, l-appellanti titlob lill-Qorti tal-Ġustizzja jogħgobha:

— tannulla d-digriet appellat;

— tiddikjara ammissibbli r-rikors għal annullament li kienet ippreżentat kontra d-deċiżjoni kkontestata u tirrinviya l-kawża quddiem il-Qorti Ġenerali, jew

— sussidjarjament, tirrinviya l-kawża quddiem il-Qorti Ġenerali sabiex tiġi eżaminata l-ammissibbiltà tal-imsemmi rikors.

²⁰ Il-Kummissjoni titlob lill-Qorti tal-Ġustizzja jogħgobha tiċhad l-appell u tikkundanna lill-appellanti għall-ispejjeż.

Fuq l-appell

- 21 Skont l-Artikolu 119 tar-Regoli tal-Proċedura tal-Qorti tal-Ġustizzja, meta l-appell ikun manifestament inammissibbli jew manifestament infondat, din tista' f'kull waqt, wara rapport tal-Imħallef Relatur u wara li jinstema' l-Avukat Ġenerali, tiċhad dan l-appell permezz ta' digriet motivat minghajn ma tiftaħ il-proċedura orali.
- 22 F'dan il-każ, il-Qorti tal-Ġustizzja tikkunsidra li għandha biżżejjed informazzjoni mill-atti tal-proċess sabiex tiċhad l-appell bħala manifestament infondat, permezz ta' tali digriet motivat.

L-argumenti tal-partijiet

- 23 L-appellanti takkuża lill-Qorti Ġenerali li wettqet żball ta' liġi meta ddeċidiet, fil-punt 20 tad-digriet appellat, li ma jstax ikun hemm deroga għal-leġiżlazzjoni tal-Unjoni li tikkonċerna t-termini ta' proċedura hliet f'ċirkustanzi, kompletament eċċezzjonali, ta' każ fortuwitu jew ta' forza maġġuri.
- 24 Skont l-appellanti, tali approċċ huwa indebitament restrittiv u ma jihux inkunsiderazzjoni, jew tal-anqas mhux b'mod adegwat, l-importanza tad-dritt ta' aċċess għal qorti fil-proċedura kriminali, il-prinċipju ta' legalità tal-proċedura kriminali, il-prinċipju ta' proporzjonalità kif ukoll in-neċessità preponderanti li jiġi evitat riżultat ingust.

- 25 Fl-ewwel lok, fir-rigward tad-dritt fundamentali ta' aċċess għal qorti, l-appellanti ssostni li l-multi kunsiderevoli imposti għal aġir kollużiv kuntrarju għar-regoli tal-kompetizzjoni jikkonċerna akkużi kriminali fis-sens tal-Artikolu 6(2) tal-KEDB. F'dan ir-rigward hija tirreferi għas-sentenza tal-Qorti tal-Ġustizzja tat-8 ta' Lulju 1999 *Hüls vs Il-Kummissjoni* (C-199/92 P, Ġabra p. I-4287, punti 149 u 150), kif ukoll għas-sentenza tal-Qorti Ewropea għad-Drittijiet tal-Bniedem *Jussila vs Il-Finlandja*, tat-23 ta' Novembru 2006 (*Ġabra tas-sentenzi u tad-deċiżjonijiet* 2006-XIII, paragrafu 43).
- 26 Dan id-dritt fundamentali jikkostitwixxi prinċipju ġenerali tad-dritt tal-Unjoni, b'riferiment, b'mod partikolari, għas-sentenza tat-22 ta' Settembru 1998, *Coote*, (C-185/97, Ġabra p. I-5199, punt 21 u l-ġurisprudenza ċċitata), li fil-fatt giet affermata mill-ġdid fl-Artikolu 47 tal-Karti tad-Drittijiet Fundamentali tal-Unjoni Ewropea, ipproklamata fis-7 ta' Diċembru 2000 f'Nice (GU 2010 C 83, p. 2).
- 27 Fit-tieni lok, l-appellanti ssostni li l-prinċipju ta' ċertezza legali u l-prinċipju ta' protezzjoni tal-aspettattivi legittimi ma jistgħux japplikaw b'mod assolut, peress li l-prinċipju ta' ċertezza legali għandu jikkoeżisti u jiġi applikat f'armonija mal-prinċipju ta' legalità. Għandu jiġi żgurat ekwilibriju bejn dawn il-prinċipji, u, f'ċerti ċirkustanzi, il-prinċipju ta' legalità għandu jirbaħ, kif tixhed il-ġurisprudenza, u f'dan ir-rigward l-appellanti tinwoka s-sentenzi tat-22 ta' Marzu 1961, *Snutat vs L-Awtorità Għolja* (42/59 u 49/59, Ġabra p. 101, p. 159); tal-21 ta' Settembru 1983, *Deutsche Milchkontor et* (205/82 sa 215/82, Ġabra p. 2633), kif ukoll tat-23 ta' Ottubru 2007, *Il-Polonja vs Il-Kunsill* (C-273/04, Ġabra p. I-8925).
- 28 Fit-tielet lok, il-prinċipju ta' proporzjonalità jehtieg li miżura tkun xierqa u neċessarja għall-implementazzjoni tal-għan intiz u ma timponix fuq l-individwu oneru eċċessiv meta mqabbel ma' dan il-għan.

- 29 Għal dak li jikkonċerna qabel kolloxx id-dritt fundamentali ta' aċċess għal qorti, il-Qorti Ġenerali naqset milli tiegħu inkunsiderazzjoni n-natura kriminali tal-multa, meta l-protezzjoni sħiħa u effettiva ta' dan id-dritt fi proċeduri kriminali hija essenzjali.
- 30 Sussegwentement, il-Qorti Ġenerali ma spjegatx għalfejn il-prinċipju ta' proporzjonalità ma għandux jiġi kkunsidrat sabiex tiġi għustifikata deroga għar-regoli dwar it-termini tal-proċedura. Fuq dan il-punt, id-digriet appellat huwa wkoll, u aktar fundamentalment, ivvizzjat bi zball ta' liġi minhabba applikazzjoni żbaljata tal-imsemmi prinċipju.
- 31 Fl-aħħar, l-imsemmija Qorti Ġenerali żbaljat meta naqset milli tiegħu inkunsiderazzjoni diversi elementi li kellha tikkunsidra għall-finijiet tal-applikazzjoni tal-prinċipju ta' proporzjonalità. B'mod partikolari, tal-fatt li, permezz tar-rikors għal annullament tagħha, ir-rikorrenti fl-ewwel istanza tikkontesta sanzjoni penali kunsiderevoli, li t-terminu għall-preżentata tar-rikors kien iddekorra b'gurnata waħda biss u li l-impatt fuq l-appellanti u d-dannu subit minnha f'każ ta' inammissibbiltà tar-rikors għall-iskadenza tat-terminu hija sproporzjonata meta mqabbla mal-effetti fuq il-Kummissjoni ta' deċiżjoni li tiddikkjara r-rikors ammissibbli.
- 32 Il-Kummissjoni tirreferi għall-ġurisprudenza tal-Qorti Ewropea għad-Drittijiet tal-Bniedem dwar l-Artikolu 6(2) tal-KEDB, b'mod partikolari għas-sentenza Jussila vs Il-Finlandja, iċċitata iktar 'il fuq, minn fejn jirriżulta li:
- sabiex jiġi evalwat jekk sanzjoni hijiex kriminali jew le, jekk l-akkuża hijiex “kriminali” fis-sens tal-Artikolu 6 tal-KEDB, għandu jsir rikors għal tliet kriterji, jiġifieri l-kwalifika tas-sanzjoni fl-Istat ikkonċernat, in-natura tal-ksur u s-severità tas-sanzjoni;

- is-sanzjonijiet li jaqgħu taht l-“għadma iebsa” tal-liġi kriminali minhabba l-kwalifika tagħhom fid-dritt nazzjonali (l-ewwel kriterju) għandhom jiġu distinti minn kategorija oħra ta’ sanzjonijiet li jistgħu jiġu kkunsidrati bħala “kriminali” biss fir-rigward tat-tieni u tat-tielet kriterji;

- il-multi fil-qasam, tal-kompetizzjoni jaqgħu taht din l-aħħar kategorija ta’ sanzjonijiet penali, u għalhekk ma jagħmlux parti mill-“għadma iebsa” tad-dritt kriminali, b’mod li l-garanziji offerti mill-parti kriminali tal-Artikolu 6 tal-KEDB ma għandhomx neccessarjament japplikaw bil-forza kollha tagħhom.

- 33 Skont id-dritt tal-Unjoni, is-sanzjonijiet imposti skont regoli tad-dritt tal-kompetizzjoni tal-Unjoni ma għandhomx natura kriminali.

- 34 Il-Kummissjoni ssostni wkoll li l-allegata flessibilità li għandhom fil-qasam tat-termini ċerti sistemi nazzjonali ma tistax tagħti lok għar-rikonoxximent tal-prinċipju generali tad-dritt tal-Unjoni.

- 35 Hija tikkunsidra barra minn hekk li l-appellanti bbenefikat mid-dritt ta’ aċċess għal qorti bħal kwalunkwe kumpannija oħra milquta minn multa imposta skont id-dritt ta’ kompetizzjoni tal-Unjoni. In-nuqqas ta’ osservanza tat-termini li jikkundizzjonaw l-eżerċizzju ta’ dan id-dritt huwa kwistjoni differenti u huwa dovut għal nuqqas tal-appellanti, kemm jekk kien jew ma kienx imwettaq *in bona fide*.

- 36 Għal dak li jikkonċerna l-prinċipju ta’ proporzjonalità, il-Kummissjoni ssostni li, f’dan il-każ, ma ġiex indebitament ippreġudikat id-dritt ta’ aċċess għal qorti minhabba l-fatt li ġew applikati regoli dwar it-termini għall-prezentata.

- 37 Dawn ir-regoli ilhom hafna japplikaw u l-ġurisprudenza tistabbilixxi li ma jipprezentaw l-ebda diffikultà partikolari. F'dan il-każ, lanqas ma jista' jiġi allegat b'mod effettiv, skont il-Kummissjoni, li l-iżball imwettaq "*in bona fide*" fil-kalkolu tat-termini ta' appell jikkostitwixxi żball skużabbli.
- 38 Il-Qorti Ġenerali rrispettat b'mod sħiħ il-prinċipju ta' proporzjonalità meta applikat it-tieni paragrafu tal-Artikolu 45 tal-Istatut tal-Qorti tal-Ġustizzja, li, sa fejn jipprovdi għal derogi għall-imsemmija termini f'ċirkustanzi eċċezzjonali, jippermetti li jiġi żgurat ir-rispett ta' dan il-prinċipju.
- 39 Barra minn hekk, l-osservanza tat-termini tal-proċedura ma tistax tiddependi minn fatturi bħall-importanza tal-ammont tal-multa imposta jew ir-rizorsi finanzjarji ta' min jikser il-liġi. Id-dritt li għandha l-appellanti li titlob id-danni lir-rappreżentanti tagħha, inaqas mir-relevanza ta' dawn il-fatturi l-oħra.
- 40 Fl-aħħar nett il-Kummissjoni tosserva li, peress li Del Monte, fil-kuntest tal-proċedura li rressqet quddiem il-Qorti Ġenerali, rressqet motivi li permezz tagħhom tikkontesta l-partecipazzjoni tal-appellanti għall-ksur ikkonċernat, u peress li l-appellanti ntlagħhet bħala intervenjenti, il-Qorti Ġenerali se jkollha teżamina l-parti l-kbira tal-partijiet fid-deċiżjoni kkontestata li tikkonċernahom. Issa, li kieku kellha tannulla dawn il-partijiet mid-deċiżjoni kkontestata, il-Kummissjoni tqis li tkun tista' tislet konsegwenzi fir-rigward tal-appellanti, minkejja li ma hijiex legalment marbuta.

Il-kunsiderazzjonijiet tal-Qorti tal-Ġustizzja

- 41 Skont ġurisprudenza stabbilita, tista' ssir eċċezzjoni għall-applikazzjoni tal-liġijiet tal-Unjoni fir-rigward tat-termini tal-proċedura biss fil-każ ta' ċirkustanzi eċċezzjonali, każijiet fortuwiti jew ta' forza maġġuri, skont it-tieni paragrafu tal-Artikolu 45 tal-Istatut tal-Qorti tal-Ġustizzja, peress li l-applikazzjoni stretta ta' dawn ir-regoli tissodisfa l-ħtieġa ta' ċertezza legali u l-bżonn li tiġi evitata kull diskriminazzjoni jew trattament arbitrarju fl-amministrazzjoni tal-ġustizzja (ara, b'mod partikolari, id-digriet tat-18 ta' Jannar 2005, Zuazaga Meabe vs UASI, C-325/03 P, Ġabra p. I-403, punt 16, kif ukoll tat-3 ta' Lulju 2008, Pitsiorlas vs Il-Kunsill u BĊE, C-84/08 P, punt 14 u l-ġurisprudenza ċċitata).
- 42 Mill-ġurisprudenza jirriżulta wkoll li, fil-kuntest tal-leġiżlazzjoni tal-Unjoni dwar it-termini ta' appell, il-kunċett ta' żball skużabbli, li jippermetti li ssir deroga minnu, huwa intiz biss għal ċirkustanzi eċċezzjonali li fihom, b'mod partikolari, l-istituzzjoni kkonċernata adottat aġir tali li, waħdu jew b'mod determinanti, iwassal għal konfużjoni ammissibbli fil-moħħ tal-individwu *in bona fide* u li jkun eżerċita d-diligenza kollha meħtieġa minn persuna b'livell normali ta' prudenza (ara, b'mod partikolari, id-digriet tal-14 ta' Jannar 2010, SGAE vs Il-Kummissjoni, C-112/09 P, Ġabra p. I-351, punt 20 u l-ġurisprudenza ċċitata).
- 43 Quddiem il-Qorti Ġenerali, l-appellanti ma sostniex li l-qbiż tat-terminu seta' jiġi ġġustifikat b'ċirkustanza li għandha tiġi kkwalifikata bħala każ fortuwitu jew każ ta' forza maġġuri.
- 44 Fl-appell tagħha, l-appellanti lanqas ma takkuża espressament lill-Qorti Ġenerali li rrifutat, fil-punt 21 tad-digriet appellat, li tirrikonoxxi l-eżistenza ta' żball skużabbli fil-konfront tagħha.

- 45 F'dan ir-rigward, fi kwalunkwe każ jista' jiġi rrelevant li, f'kawża dwar deċiżjoni tal-Kummissjoni li timponi multa abbażi tal-Artikolu 81 KE u fejn ikun twettaq żball ta' kalkolu tat-termini ta' appell analogu għal dik inkwistjoni f'din il-kawża, il-Qorti tal-Ġustizzja rrifjutat li taċċetta l-eżistenza ta' żball skużabbli, u ddeċidiet li l-formulazzjoni tal-Artikolu 101(1)(a) u (b) tar-Regoli tal-Proċedura tal-Qorti Ġenerali hija ċara u ma tippreżentax diffikultà ta' interpretazzjoni partikolari (digriet SGAE vs Il-Kummissjoni, iċċitata iktar 'il fuq, punt 24).
- 46 L-appellanti ssostni min-naħa l-oħra li l-Qorti Ġenerali wettqet żball ta' liġi meta ddeċidiet li ma jistax ikun hemm deroga għall-applikazzjoni tal-leġiżlazzjoni tal-Unjoni dwar it-termini ta' proċedura f'ċirkustanzi differenti minn dawk li jaqgħu taħt każ fortuwitu jew ta' forza maġġuri.
- 47 L-appellanti tikkunsidra li deroga għal din il-leġiżlazzjoni għandha wkoll tiġi permessa abbażi tad-dritt fundamentali ta' aċċess għal qorti, tal-prinċipju ta' legalità u tal-prinċipju ta' proporzjonalità kif ukoll minħabba n-neċessità preponderanti li jiġi evitat riżultat inġust. Tali deroga għandha ssir iktar u iktar peress li r-rikors inkwistjoni jikkonċerna deċiżjoni tal-Kummissjoni li timponi multa sostanzjali li għandha tiġi kkwalfikata bħala kriminali, b'mod li l-appellanti hija suġġetta għal akkuża kriminali fis-sens tal-Artikolu 6(2) tal-KEDB.
- 48 F'dan ir-rigward, mill-ġurisprudenza tal-Qorti tal-Ġustizzja jirriżulta li l-prinċipju stabbilit fl-Artikolu 6 tal-KEDB, jiġifieri li jiġi żgurat li kulhadd ikollu proċess ġust, u rrikonoxxut fis-sistema legali tal-Unjoni ma jipprekludix li jiġi previst terminu għall-preżentata ta' rikors (sentenza tal-1 ta' April 1987, Dufay vs Il-Parlament, 257/85, Ġabra p. 1561, punt 10).

- 49 Il-Qorti tal-Ġustizzja ddecidiet ukoll li d-dritt għal protezzjoni ġudizzjarja effettiva ma huwiex affettwat bl-applikazzjoni stretta tal-leġiżlazzjoni tal-Unjoni dwar it-termini tal-proċedura, li, skont ġurisprudenza stabbilita, tissodisfa r-rekwiżit ta' ċertezza legali u l-bżonn li tiġi evitata kull diskriminazzjoni jew trattament arbitrarju fl-amministrazzjoni tal-ġustizzja (digriet tas-17 ta' Mejju 2002, Il-Ġermanja vs Il-Parlament u Il-Kunsill, C-406/01, Ġabra p. I-4561, punt 20 u l-ġurisprudenza ċċitata).
- 50 Barra minn hekk, mill-ġurisprudenza jirriżulta li deroga mill-imsemmija leġiżlazzjoni ma tistax tiġi ġġustifikata mill-fatt li huma involuti drittijiet fundamentali. Fil-fatt, ir-regoli dwar it-termini ta' appell huma regoli ta' ordni pubbliku u għandhom jiġu applikati mill-qorti b'mod li tiġi żgurata ċ-ċertezza legali kif ukoll l-ugwaljanza bejn il-persuni quddiem il-liġi (sentenza tat-18 ta' Jannar 2007, PKK u KNK vs Il-Kunsill, C-229/05 P, Ġabra p. I-439, punt 101).
- 51 L-appellanti ssostni li, f'kull każ li jinqabeż it-terminu ta' proċedura li tikkonċerna rikors kontra deċiżjoni li timponi multa sostanzjali minhabba ksur tar-regoli tad-dritt tal-kompetizzjoni, id-dritt għal protezzjoni ġudizzjarja effettiva kif ukoll il-prinċipju ta' legalità u ta' proporzjonalità jeħtieġu li l-Unjoni tibbilanċja, minn naħa, b'kemm inqabeż it-terminu u l-miżura ta' kemm huwa affettwat l-għan tal-imsemmi terminu mill-qbiz tiegħu, u, min-naħa l-oħra, il-konsegwenzi għall-appellanti taċ-ċaħda tar-rikors minhabba n-natura tardiva tiegħu.
- 52 Issa, skont il-każ speċifiku, li kieku tali deroga setgħet tiġi implementata mill-qorti tal-Unjoni minkejja l-fatt, imfakkar fil-punt 50 ta' dan id-digriet, li r-regoli li jikkonċernaw it-termini ta' appell huma ta' ordni pubbliku, diffiċilment tista' taqbel mal-għan tal-leġiżlazzjoni tal-Unjoni fil-qasam ta' termini għall-prezentata tar-rikors, jiġifieri li tiġi sodisfatta l-ħtieġa ta' ċertezza legali u n-neċessità li tiġi evitata kwalunkwe

diskriminazzjoni jew kwalunkwe trattament arbitrarju fl-amministrazzjoni tal-ġustizzja.

- 53 Fi kwalunkwe każ, mingħajr il-bżonn li jiġi eżaminat jekk multa bħal dik imposta fuq l-appellanti permezz tad-deċiżjoni kkontestata għandhiex natura kriminali fis-sens tal-Artikolu 6(2) tal-KEDB, għandu jiġi rrelevant li d-dritt għal qorti, li d-dritt li tinstema' jikkostitwixxi aspett partikolari tiegħu, ma huwiex assolut u għandu limitazzjonijiet impliċitament aċċettati, b'mod partikolari fir-rigward tal-kundizzjonijiet ta' ammissibbiltà ta' rikors, għaliex min-natura tiegħu jirrikjedi leġislazzjoni mill-Istat, li f'dan ir-rigward għandu margni ta' diskrezzjoni. Dawn il-limitazzjonijiet ma jistgħux jillimitaw l-aċċess miftuħ ta' individwu b'mod jew sa tali punt li d-dritt tiegħu għal qorti jiġi ppreġudikat fis-sustanza nnifisha tiegħu. Fl-aħħar nett, dawn għandhom ikollhom għan liġittimu u għandha tkun eżistenti rabta raġonevoli ta' proporzjonalità bejn il-motivi użati u l-għan intiż (QEDB, sentenza Pérez de Rada Cavanilles vs Spanja tat-28 ta' Ottubru 1998, *Ġabra tas-sentenzi u tad-deċiżjonijiet* 1998-VIII, paragrafu 44).
- 54 Għandu wkoll jiġi osservat li l-individwi għandhom jaċċettaw li l-leġislazzjoni dwar it-termini li għandhom jiġu rrispettati għall-preżentata ta' rikors jiġu applikati peress li dawn huma intiżi sabiex jiżguraw amministrazzjoni xierqa tal-ġustizzja u r-rispett, b'mod partikolari, tal-prinċipju ta' ċertezza legali. Madankollu, din il-leġislazzjoni jew l-applikazzjoni tagħha ma għandhiex iċċaħhad lil persuna milli tgawdi minn rimedju disponibbli (QEDB, sentenza Pérez de Rada Cavanilles vs Spanja, iċċitata iktar 'il fuq, paragrafu 45).
- 55 Issa, ma jistax jiġi sostnut li l-leġislazzjoni tal-Unjoni dwar it-termini ta' proċedura u l-applikazzjoni tagħha f'dan il-każ ċaħhdu lill-appellanti milli tgawdi mir-rimedji disponibbli kontra d-deċiżjoni kkontestata.

- 56 Fil-fatt, għalkemm huwa minnu li t-terminu inkwistjoni ta' xahrejn jikkostitwixxi limitu għad-dritt ta' aċċess għal qorti, dan il-limitu ma jikkostitwixxix manifestament preġudizzju għas-sustanza nnifisha ta' dan id-dritt, peress li, kif diġà gie rrelevant fil-punt 45 ta' dan id-digriet, ir-regoli dwar kif jiġi kkalkolat dan it-terminu, fosthom dawk inkwistjoni f'din il-kawża, huma ċari u ma jipprezentawx problemi ta' interpretazzjoni partikolari.
- 57 F'dan il-kuntest, huwa wkoll relevanti l-fatt li, f'dan il-każ, il-qbiz tat-terminu għall-prezentata ta' rikors huwa unikament dovut għal żball imwettaq mir-rappreżentant tal-appellanti, li, kif gie osservat fil-punt 45 ta' dan id-digriet, ma jistax jiġi kkunsidrat bħala żball skużabbli li jippermetti deroga mir-regoli dwar it-termini ta' appell.
- 58 L-istess jgħodd għall-fatt, irrelevant fil-punt 41 ta' dan id-digriet, li derogi huma wkoll previsti fil-każ li jiddekorri tali terminu f'ċirkustanzi ta' każ fortuwitu u ta' forza maġġuri.
- 59 Minn dan jirriżulta li għustament il-Qorti Ġenerali ddeċidiet, fil-punt 23 tad-digriet appellat, li d-dritt għal protezzjoni ġuridika effettiva gie adegwatament protett mill-possibbiltà għall-appellanti li tippreżenta appell kontra l-att li jippreġudikaha fit-terminu previst fl-Artikolu 230 KE u li dan id-dritt ma huwiex affettwat bl-applikazzjoni stretta tar-regoli Komunitarji dwar it-termini ta' proċedura. Għalhekk, mingħajr ma wettqet ebda żball ta' liġi l-Qorti Ġenerali kkonkludiet, fl-istess punt, li la d-dritt ta' aċċess għal qorti u lanqas il-prinċipju ta' proporzjonalità ma jiġġustifikaw deroga għat-terminu għall-prezentata ta' rikors fid-dawl taċ-ċirkustanzi invokati.
- 60 Fid-dawl ta' dak li jippreċedi, l-appell għandu jiġi miċhud bħala manifestament infondata.

Fuq l-ispejjeż

- ⁶¹ Skont l-Artikolu 69(2) tar-Regoli tal-Proċedura tal-Qorti tal-Ġustizzja, applikabbli għall-proċedura tal-appell taht l-Artikolu 118 ta' dawn l-istess regoli, il-parti li titlef għandha tbat i-ispejjeż, jekk dawn ikunu ġew mitluba. Peress li l-appellanti tilfet, hemm lok li hija tigi kkundannata għall-ispejjeż, kif mitlub mill-Kummissjoni.

Għal dawn il-motivi, il-Qorti tal-Ġustizzja (It-Tmien Awla) tordna:

- 1) **L-appell huwa miċhud.**

- 2) **Internationale Fruchtimport Gesellschaft Weichert GmbH & Co. KG hija kkundannata għall-ispejjeż.**

Firem